

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ |
వేదాంతాచార్యవర్యో మే సన్నిధత్తాం సదా హృది ||

॥ శ్రీన్యాసవింశతిః ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikkana** font.

శ్రీః

శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ శ్రీన్యాసవింశతిః ॥

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

సిద్ధం సత్సంప్రదాయే స్థిర ధియమనఘం శ్రోత్రియం బ్రహ్మ నిష్ఠం
సత్వస్థం సత్య వాచం సమయ నియతయా సాధు వృత్త్యా సమేతం ।
డంభాసూయాది ముక్తం జిత విషయి గణం దీర్ఘ బంధుం దయాళుం
స్థాలిత్యే శాసితారం స్వ పర హితపరం దేశికం భూష్ణురీప్సేత్ ॥ 1 ॥

అజ్ఞాన ధ్వాంత రోధాదఘ పరిహరణాదాత్మ సామ్యావహత్వాత్
జన్మ ప్రధ్వంసి జన్మ ప్రద గరిమతయా దివ్య దృష్టి ప్రభావాత్ ।
నిష్ప్రీత్యాహాన్యశంస్యాన్నియత రసతయా నిత్య శేషిత్వ యోగాత్
ఆచార్యః సద్భిరప్రత్యుపకరణ ధియా దేవవత్ స్యాదుపాస్యః ॥ 2 ॥

సద్బుద్ధిః సాధు సేవీ సముచిత చరితస్తత్త్వ బోధాభిలాషీ
శుశ్రూషుస్త్యక్త మానః ప్రణిపతన పరః ప్రశ్నకాల ప్రతీక్షః ।
శాంతో దాంతోఽనసూయుః శరణముపగతః శాస్త్ర విశ్వాస శాలీ
శిష్య ప్రాప్తః పరీక్షాం కృతవిదభిమతం తత్త్వతః శిక్షణీయః ॥ 3 ॥

స్వాధీనాశేష సత్తా స్థితి యతన ఫలం విద్ధి లక్ష్మీశమేకం
ప్రాప్యం నాన్యం ప్రతీయా న చ శరణతయా కంచిదన్యం వృణీయాః ।
ఏతస్మాదేవ పుంసాం భయమితరదపి ప్రేక్ష్య మోఽజ్ఞిస్తదాజ్ఞాం
ఇత్యేకాంతోపదేశః ప్రథమమిహ గురోరేక చిత్తేన ధార్యః ॥ 4 ॥

మోక్షోపాయార్హత్వైవం భవతి భవ భృతాం కస్యచిత్ క్వాపి కాలే
తద్వద్ భక్తి ప్రపత్తోరధికృతి నియమస్తాదృశా స్యాన్నియత్యా ।

శక్తాశక్తాది తత్తత్పురుష విషయతః స్థాప్యతే తద్వ్యవస్థా
యచ్చాహుస్తద్వికల్పః సమ ఇతి కతిచిత్ తత్ఫలస్యావిశేషాత్ ॥ 5 ॥

సానుక్రోశే సమర్థే ప్రపదనమృషిభిః స్మర్యతేఽభీష్ట సిద్ధ్యై
లోకేఽప్యేతత్ ప్రసిద్ధం న చ విమతిరిహ ప్రేక్ష్యతే క్వాపి తంత్రే |
తస్మాత్ కైముత్య సిద్ధం భగవతి తు భరన్యాస విద్యానుభావం
ధర్మ స్థేయాశ్చ పూర్వే స్వ కృతిషు బహుధా స్థాపయాంచక్రురేవం ॥ 6 ॥

శాస్త్ర ప్రామాణ్య వేదీ నను విధి విషయే నిర్విశంకోఽధికారీ
విశ్వాసస్యాంగభావే పునరిహ విదుషా కిం మహత్వం ప్రసాధ్యం |
మైవం ఘూరాపరాధైః సపది గురు ఫలే న్యాస మాత్రేణ లభ్యే
శంకా పార్షణ గ్రహార్హా శమయితుముచితా హేతుభిస్తత్తద్రైః ॥ 7 ॥

నేహాభిక్రాంతి నాశో న చ విహతిరిహ ప్రత్యవాయో భవేదితి
ఉక్తం కైముత్య నీత్యా ప్రపదన విషయే యోజితం శాస్త్రవిదిభిః |
తస్మాత్ క్షేత్రే తద్ద్వై సువిదిత సమయైర్దేశికైః సమ్యగుప్తం
మంత్రాఖ్యం ముక్తి బీజం పరిణతి వశతః కల్పతే సత్ఫలాయం ॥ 8 ॥

న్యాసః ప్రోక్తోఽతిరిక్తం తప ఇతి కథితః స్వధ్వరశ్చాస్య కర్తా
అహిర్బుధోఽప్యన్యవాదీదగణి దివిషదాముత్తమం గుహ్యామేతత్ |
సాక్షాన్మోక్షాయ చాసౌ శ్రుత ఇహ తు ముధా బాధ శంకా గుణాఢ్యే
తన్నిష్ఠో హ్యాన్య నిష్ఠాః ప్రభురతిశయితుం కోటి కోట్యంశతోఽపి ॥ 9 ॥

నానా శబ్దాది భేదాదితి తు కథయతా సూత్రకారేణ సమ్యక్
న్యాసోపాసే విభక్తే యజన హవనవచ్చబ్ద భేదాదభాక్తాత్ |
ఆఖ్యా రూపాది భేదః శ్రుత ఇతరసమః కిం చ భిన్నోఽధికారః
శీఘ్ర ప్రాప్త్యాదిభిః స్యాజ్జగురితి చ మధూపాసనాదౌ వ్యవస్థాం ॥ 10 ॥

యత్కంచిద్రక్షణీయం తదవన నిపుణే న్యస్యతోఽకించనస్య
 ప్రస్పష్టం లోక దృష్ట్యాఽప్యవగమిత ఇహ ప్రార్థనాద్యంగ యోగః।
 తస్మాత్ కర్మాంగకత్వం వ్యవనయతి పరాపేక్షణాభావ వాదః
 సాంగే త్వష్టాంగ యోగ వ్యవహృతి నయతః షడ్విధత్వోపచారః॥ 11 ॥

పంచాప్యంగాన్యభిజ్ఞాః ప్రణిజగురవినాభావ భాంజి ప్రపత్తేః
 కైశ్చిత్ సంభావితత్వం యదిహ నిగదితం తత్ ప్రపత్త్యుత్తరం స్యాత్।
 అంగేష్వంగిత్వ వాదః ఫల కథనమిహ ద్వి త్రి మాత్రోక్తయశ్చ
 ప్రాశస్త్యం తత్ర తత్ర ప్రణిదధతి తతః సర్వవాక్యైకకంఠ్యం॥ 12 ॥

రక్షాపేక్షా స్వసాహ్య ప్రణయవతి భరన్యాస ఆజ్ఞాది దక్షే
 దృష్టౌ నాఽత్ర ప్రపత్తి వ్యవహృతిరిహ తన్మేళనే లక్షణం స్యాత్।
 గేహాగత్యాది మాత్రే నిపతతు శరణాగత్యభిఖ్యోపచారాత్
 యద్వాఽనేకార్థ భావాద్భవతి హి వివిధః పాలనియత్వ హేతుః॥ 13 ॥

ఆత్మాత్మీయ స్వరూప న్యసనమనుగతం యావదర్థం ముముక్షోః
 తత్త్వజ్ఞానాత్మకం తత్ ప్రథమమథ విధేః స్యాదుపాయే సమేతం।
 కైంకర్యాఖ్యే పుమర్థేఽప్యనుషజతి తదప్యర్థనా హేతుభావాత్
 స్వాభీష్టానన్య సాధ్యావధిరిహ తు భరన్యాస భాగోఽంగిభూతః॥ 14 ॥

న్యాసాదేశేషు ధర్మ త్యజన వచనతోఽకించనాధిక్రియోక్తా
 కార్పణ్యం వాఽంగముక్తం భజనవదితరాపేక్షణం వాఽప్యపో థం।
 దుఃసాధేచ్ఛోద్యమౌ వా క్వచిదుపశమితావన్యసంమేళనే వా
 బ్రహ్మస్త్ర న్యాయ ఉక్తస్తదిహ న విహతో ధర్మ ఆజ్ఞాది సిద్ధః॥ 15 ॥

ఆదేష్టుం స్వప్రపత్తిం తదనుగుణ గుణాద్యన్వితం స్వం ముకుందో
 మామిత్యక్యైకశబ్దం వదతి తదుచితం తత్ర తాత్పర్యమూహ్యం।
 తత్ప్రాప్య ప్రాపకైక్యం సకల ఫలదతాం న్యాసతోఽన్యాసపేక్షాం
 ప్రాధాన్యాద్యం చ కించిత్ ప్రథయతి స పరం శ్రీసఖే ముక్త్యుపాయే॥ 16 ॥

స్వాభీష్ట ప్రాప్తి హేతుః స్వయమిహ పురుషైః స్వికృతః స్యాదుపాయః
 శాస్త్రే లోకే చ సిద్ధః స పునరుభయథా సిద్ధ సాధ్య ప్రభేదాత్ |
 సిద్ధోపాయస్తు ముక్తౌ నిరవధిక దయః శ్రీసఖః సర్వశక్తిః
 సాధ్యోపాయస్తు భక్తిర్నృసనమితి పృథక్ తద్వశికార సిద్ధ్యై || 17 ||

అత్యంతాకించినోఽహం త్వదపచరణతః సన్నివృత్తోఽద్య నాథ
 త్వత్సేవైకాంత ధీః స్యాం త్వమసి శరణమిత్యధ్యవస్యామి గాఢం |
 త్వం మే గోపాయితా స్యాస్త్యయి నిహితభరోఽస్మ్యవమిత్యర్పితా త్మా
 యస్మై స న్యస్త భారః సకృదథ తు సదా న ప్రయస్యేత్ తదర్థం || 18 ||

త్యక్తోపాయానపాయానపి పరమజహన్మధ్యమాం స్వార్థ వృత్తిం
 ప్రాయశ్చిత్తం చ యోగ్యం విగత ఋణతతిర్ద్వంద్వ వాత్యాం తితిక్షుః |
 భక్తి జ్ఞానాది వృద్ధిం పరిచరణగుణాన్ సత్సమ్మద్ధిం చ యుక్తాం
 నిత్యం యాచేదనన్యస్తదపి భగవతస్తస్య యద్వాఽఽప్త వర్గాత్ || 19 ||

ఆజ్ఞా కైంకర్య వృత్తిష్యనఘ గురుజన ప్రక్రియా నేమి వృత్తిః
 స్వార్థానుజ్ఞాత సేవా విధిషు చ శకనే యావదిష్టం ప్రవృత్తః |
 కర్మ ప్రారబ్ధ కార్యం ప్రపదన మహిమ ధ్వస్త శేషం ద్విరూపం
 భుక్త్వా స్వాభీష్ట కాలే విశతి భగవతః పాదమూలం ప్రపన్నః || 20 ||

శ్రుత్యా స్మృత్యాదిభిశ్చ స్వయమిహ భగవద్వాక్య వర్తేశ్చ సిద్ధాం
 స్వాతంత్ర్యే పారతంత్ర్యేఽప్యనితర గతిభిః సద్భిరాస్థీయమానాం |
 వేదాంతాచార్య ఇత్థం వివిధ గురుజన గ్రంథ సంవాదవత్యా
 వింశత్యా న్యాసవిద్యాం వ్యవృణుత సుధియాం శ్రేయసే వేంకటేశః || 21 ||

సంసారావర్త వేగ ప్రశమనశుభదృగ్దేశిక ప్రేక్షితోఽహం
 సంత్యక్తోఽన్యైరుపాయైరనుచిత చరితేష్వద్య శాంతాభిసంధిః |

నిఃశంకస్తత్వదృష్ట్యా నిరవధికదయం ప్రార్థ్య సంరక్షకం త్వాం
న్యస్య త్వత్పాదపద్మే వరద నిజభరం నిర్భరో నిర్భయోఽస్మి ॥ 22 ॥

॥ ఇతి శ్రీన్యాసవింశతిః సమాప్తా ॥

కవితార్కికసింహాయ కల్యాణగుణశాలినే ।
శ్రీమతే వేంకటేశాయ వేదాంత గురవే నమః ॥